

**ບົດລາຍງານ**

**ຂອງທ່ານ ທອງລຸນ ສີສຸລິດ, ນາຍົກລັດຖະມົນຕີ**

**ກ່ຽວກັບການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ ແຫ່ງຊາດ ແລະ ແຜນງົບປະມານ ແຫ່ງລັດ 4 ເດືອນ, ຄາດຄະເນ 6 ເດືອນຕົ້ນປີ ແລະ ທິດທາງແຜນການໃນ 6 ເດືອນທ້າຍປີ 2019**

ລາຍງານຕໍ່ ກອງປະຊຸມສະໄໝສາມັນ ເທື່ອທີ 7 ຂອງສະພາແຫ່ງຊາດ ຊຸດທີ VIII  
ຄັ້ງວັນທີ 5 ມິຖຸນາ 2019

- ຮຽນ:
- ທ່ານ ບຸນຍັງ ວໍລະຈິດ, ເລຂາທິການໃຫຍ່ ຄະນະບໍລິຫານງານສູນກາງພັກ, ປະທານປະເທດ ທີ່ເຄົາລົບ ແລະ ນັບຖືຢ່າງສູງ,
  - ທ່ານ ນາງ ປານີ ຢາທໍ່ຕູ້, ປະທານສະພາແຫ່ງຊາດ ທີ່ເຄົາລົບ ແລະ ນັບຖື,
  - ຄະນະປະທານ ກອງປະຊຸມ ທີ່ເຄົາລົບ,
  - ບັນດາທ່ານ ຜູ້ນຳພັກ ແລະ ລັດ, ສະມາຊິກສະພາແຫ່ງຊາດ, ບັນດາທ່ານ ແຂກຜູ້ມີກຽດ ທີ່ນັບຖື ແລະ ຮັກແພງທັງຫຼາຍ.

ຂ້າພະເຈົ້າ ຮູ້ສຶກເປັນກຽດ ແລະ ປິຕິຍິນດີ ເປັນຢ່າງຍິ່ງ ທີ່ໄດ້ຕາງໜ້າລັດຖະບານ ຂຶ້ນລາຍງານສະພາບການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ ແຫ່ງຊາດ ແລະ ແຜນງົບປະມານ ແຫ່ງລັດ 4 ເດືອນ, ຄາດຄະເນ 6 ເດືອນຕົ້ນປີ ແລະ ທິດທາງແຜນການ ໃນ 6 ເດືອນທ້າຍປີ 2019 ຂອງລັດຖະບານ.

ກອງປະຊຸມສະໄໝສາມັນເທື່ອທີ 6 ຂອງສະພາແຫ່ງຊາດ ຊຸດ VIII ໄດ້ໄຂຂຶ້ນໃນເດືອນພະຈິກ 2018 ທີ່ຜ່ານມາ ແລະ ໄດ້ຮັບຮອງເອົາຫຼາຍເອກະສານສຳຄັນຂອງລັດຖະບານ ເປັນຕົ້ນ :

1. ຮັບຮອງເອົາບົດລາຍງານ ຂອງລັດຖະບານ ກ່ຽວກັບການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ ແຫ່ງຊາດ ປີ 2018 ແລະ ທິດທາງແຜນການ ປີ 2019 ຕາມມະຕິ ສະບັບເລກທີ 99/ສພຊ, ໃນເດືອນພະຈິກ 2018 ຊຶ່ງໄດ້ວາງຄາດໝາຍໃນດ້ານຕ່າງໆ ແລະ ຮັບຮອງເອົາທິດທາງ ແລະ ມາດຕະການ ເພື່ອໃຫ້ລັດຖະບານ ນຳໄປຈັດຕັ້ງປະຕິບັດເພີ່ມເຕີມອີກ 26 ຂໍ້.

2. ຮັບຮອງເອົາບົດລາຍງານ ຂອງລັດຖະບານ ກ່ຽວກັບການຈັດຕັ້ງປະຕິບັດ ແຜນງົບປະມານ ແຫ່ງລັດ 9 ເດືອນ, ຄາດຄະເນປະຕິບັດແຜນໝົດປີ 2018 ແລະ ແຜນການ ປະຈຳປີ 2019 ຕາມມະຕິ ສະບັບເລກທີ 100/ສພຊ, ໃນເດືອນພະຈິກ 2018 ແລະ ກໍໄດ້ຮັບຮອງເອົາມາດຕະການ ຈຳນວນໜຶ່ງ ໃຫ້ລັດຖະບານ ນຳໄປຈັດຕັ້ງປະຕິບັດ.

ພາຍຫຼັງທີ່ສະພາແຫ່ງຊາດ ໄດ້ອອກມະຕິ ທັງ 2 ສະບັບດັ່ງກ່າວ, ລັດຖະບານ ກໍໄດ້ຖືເອົາ ບັນດາຄາດໝາຍ ແລະ ບັນດາມາດຕະການເຫຼົ່ານັ້ນ ເປັນພື້ນຖານໃນການປະຕິບັດວຽກງານຈຸດສຸມຂອງຕົນ ໂດຍໄດ້ຜັນຂະຫຍາຍ ເຂົ້າໃນແຜນພັດທະນາເສດຖະກິດ-ສັງຄົມ ແຫ່ງຊາດ ປະຈຳປີ 2019 ແລະ ໄດ້ອອກດຳລັດ ສະບັບເລກທີ 560/ນຍ, ໃນເດືອນທັນວາ 2018 ວ່າດ້ວຍການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ ແຫ່ງຊາດ ແລະ ແຜນງົບປະມານ ແຫ່ງລັດ ປະຈຳປີ 2019.

ອີງຕາມການປຶກສາຫາລື ແລະ ເປັນເອກະພາບກັບສະພາແຫ່ງຊາດ, ໃນນາມຕາງໜ້າລັດຖະບານ, ຂ້າພະເຈົ້າ ຈະຂໍລາຍງານ ໂດຍສັງເຂບ ຜົນການຈັດຕັ້ງປະຕິບັດມະຕິຂອງສະພາແຫ່ງຊາດ ຂ້າງເທິງ ກໍ່ຄືແຜນພັດທະນາເສດຖະກິດ-ສັງຄົມ ແລະ ແຜນງົບປະມານ ແຫ່ງລັດ ປີ 2019 ຂອງລັດຖະບານ ດັ່ງນີ້:

**ສະພາບການຈັດຕັ້ງປະຕິບັດ ແຜນພັດທະນາເສດຖະກິດ-ສັງຄົມ ແລະ ແຜນງົບປະມານ ແຫ່ງລັດ ໄລຍະ 4 ເດືອນ**

**1. ສະພາບແວດລ້ອມ ຂອງພາກພື້ນ ແລະ ສາກົນ**

ສະພາບການຂອງພາກພື້ນ ແລະ ສາກົນ ໃນ 4 ເດືອນຜ່ານມາໄດ້ຜັນແປຢ່າງສັບສົນ, ໂດຍສະເພາະແມ່ນບັນຫາເສດຖະກິດ ຂອງໂລກ ທີ່ຍັງບໍ່ທັນຂະຫຍາຍຕົວດີ ແລະ ຄວາມຂັດແຍ່ງທາງດ້ານການຄ້າ ລະຫວ່າງປະເທດມະຫາອຳນາດທາງ

ດ້ານເສດຖະກິດ. ອັດຕາການຂະຫຍາຍຕົວຂອງເສດຖະກິດ ໃນພາກພື້ນຫຼຸດລົງ ຈາກລະດັບ 5,9% ໃນປີ 2018 ມາເປັນ 5,7% ໃນປີ 2019 ແລະ ປະເທດທີ່ກຳລັງພັດທະນາໃນອາຊີ ຄາດວ່າຈະຂະຫຍາຍຕົວຫຼຸດລົງຈາກລະດັບ 6,4% ໃນປີ 2018 ມາເປັນ 6,2% ໃນປີ 2019. ນະໂຍບາຍປັດລ້ອມທາງການຄ້າ ໃນການສົ່ງອອກນໍ້າມັນ ໃນຕາເວັນອອກກາງ ໄດ້ສົ່ງຜົນໃຫ້ລາຄານໍ້າມັນໃນຕະຫຼາດໂລກ ເພີ່ມສູງຂຶ້ນ.

ສະພາບຂອງພາກພື້ນ ແລະ ສາກົນດັ່ງກ່າວ ໄດ້ສົ່ງຜົນກະທົບທາງກົງ ແລະ ທາງອ້ອມ ຕໍ່ການຄຸ້ມຄອງເສດຖະກິດມະຫາພາກ ຂອງປະເທດເຮົາ ທີ່ມີຄວາມບອບບາງຢູ່ແລ້ວ ໃຫ້ພົບຄວາມທ້າທາຍຂຶ້ນຕື່ມ. ພ້ອມກັນນີ້, ປະເທດຂອງພວກເຮົາ ຍັງໄດ້ຮັບຜົນກະທົບຈາກໄພພິບັດທາງທຳມະຊາດ ໃນກາງປີ 2018 ເຊິ່ງຕາມການປະເມີນຜົນເສຍຫາຍທັງໝົດມີປະມານ 3.167 ຕື້ກີບ ຫຼື ປະມານ 372 ລ້ານໂດລາສະຫະລັດ, ຊຶ່ງເປັນບັນຫາໜັກໜ່ວງ ແລະ ເພີ່ມຄວາມຕ້ອງການທາງດ້ານງົບປະມານ ທີ່ຈຳເປັນ ແລະ ເລັ່ງດ່ວນ ເພື່ອມາສຸມໃສ່ແກ້ໄຂ.

**2. ສະພາບການພັດທະນາທາງດ້ານເສດຖະກິດ**

ໂດຍລວມແລ້ວເຫັນວ່າ ເສດຖະກິດ ຍັງສືບຕໍ່ເຕີບໂຕໃນລະດັບດີ ເມື່ອທຽບກັບປະເທດໃນພາກພື້ນ ແຕ່ຢູ່ໃນຈັງວະທີ່ຊ້າລົງ ຖ້າທຽບໃສ່ຫຼາຍປີຜ່ານມາ. ຂ້າພະເຈົ້າ ຂໍຍົກບາງສະພາບ ທີ່ພື້ນເດັ່ນ ສຳລັບໄລຍະ 4 ເດືອນ ຜ່ານມາ ດັ່ງນີ້:

- ຜົນຜະລິດເຂົ້ານາແຊງ ບັນລຸໄດ້ປະມານ 453.230 ໂຕນ ເທົ່າກັບ 10,3% ຂອງແຜນການຜະລິດເຂົ້ານາແຊງ (ມະຕິສະພາ 4,4 ລ້ານໂຕນ), ສາລີອາຫານສັດ ຄາດຄະເນຜົນຜະລິດປະມານ 30.000 ໂຕນ ເທົ່າກັບ 3% ຂອງແຜນການ (ມະຕິສະພາ 1 ລ້ານໂຕນ), ມັນຕົ້ນ ຄາດຄະເນຜົນຜະລິດປະມານ 113.056 ໂຕນ ເທົ່າກັບ 4,9% ຂອງແຜນການ (ມະຕິສະພາ 2,28 ລ້ານໂຕນ). ພ້ອມນີ້, ລັດຖະບານ ໄດ້ສຸມທຶນແກ້ໄຂສະພາບຜົນກະທົບຈາກອຸທົກກະໄພ ໃນປີ 2018 ຜ່ານມາ ໂດຍໄດ້ອະນຸມັດ ເງິນແກ້ໄຂສຸກເສີນໃຫ້ຂະແໜງກະສິກຳ-ປ່າໄມ້ ຈຳນວນ 40 ຕື້ກີບ ແລະ ເງິນຟື້ນຟູໄພພິບັດ ຈຳນວນ 115,52 ຕື້ກີບ, ເຊິ່ງມາຮອດປະຈຸບັນ ຫົນດັ່ງກ່າວ ໄດ້ຖືກຈັດຕັ້ງປະຕິບັດເປັນສ່ວນໃຫຍ່ ແລະ ຈຳນວນໜຶ່ງຢູ່ໃນຂັ້ນຕອນຈັດຊື້-ຈັດຈ້າງ, ຊຸກຜູ້ປະຕິບັດໂຄງການ ເພື່ອເຮັດໃຫ້ການຜະລິດກ້າວເຂົ້າສູ່ສະພາບປົກກະຕິ.

- ການນຳເຂົ້າ-ສົ່ງອອກ ບັນລຸໄດ້ 2.573 ລ້ານໂດລາສະຫະລັດ ເທົ່າກັບ 22,7% ຂອງແຜນການ (ມະຕິສະພາ 11.291 ລ້ານໂດລາສະຫະລັດ), ໃນນີ້: **ການນຳເຂົ້າ:** ໄດ້ປະມານ 1.217 ລ້ານໂດລາສະຫະລັດ, ເທົ່າກັບ 21% ຂອງແຜນການ (ມະຕິສະພາ 5.775 ລ້ານໂດລາສະຫະລັດ) ເຊິ່ງສິນຄ້ານຳເຂົ້າສ່ວນໃຫຍ່ແມ່ນ ນໍ້າມັນເຊື້ອໄຟ, ພາຫະນະ ແລະ ຊັ້ນສ່ວນອາໄຫຼ່, ເຄື່ອງໃຊ້ໄຟຟ້າ, ອຸປະກອນກົນຈັກ ແລະ ອຸປະກອນກໍ່ສ້າງ; **ການສົ່ງອອກ:** ປະຕິບັດໄດ້ 1.356 ລ້ານໂດລາສະຫະລັດ ເທົ່າກັບ 24,5 % ຂອງແຜນການ (ມະຕິສະພາ 5.516 ລ້ານໂດລາສະຫະລັດ) ເຊິ່ງສິນຄ້າສົ່ງອອກ ຕົ້ນຕໍແມ່ນ ໄຟຟ້າ, ແຮ່ທາດ, ມັນຕົ້ນ, ຄຳປະສົມ, ເຄື່ອງນຸ່ງຫົ່ມ ແລະ ເຄື່ອງໃຊ້ໄຟຟ້າ.

- ການຄຸ້ມຄອງລາຄາສິນຄ້າ ລວມທັງສິນຄ້າປະເພດສະບຽງອາຫານ ເຮັດໄດ້ດີຂຶ້ນ ແລະ ຊ່ວຍເຮັດໃຫ້ລາຄາສິນຄ້າເໝາະສົມຢູ່ໃນລະດັບປົກກະຕິ ແລະ ສົມເຫດສົມຜົນ ໂດຍສະເພາະໃນໄລຍະເທດສະການຕ່າງໆ. ການຈຳລະຈອນສິນຄ້າສາມາດໄປທົ່ວເຖິງໃນຂອບເຂດທົ່ວປະເທດ ເຊິ່ງມີມູນຄ່າທັງໝົດ 15.500 ຕື້ກີບ, ທຽບໃສ່ແຜນປະຕິບັດໄດ້ 23,8% ເພີ່ມຂຶ້ນ 11,8% ທຽບໃສ່ໄລຍະດຽວກັນຂອງປີຜ່ານມາ (ມະຕິສະພາ 64.375 ຕື້ກີບ).

- ການຄຸ້ມຄອງລາຄາສິນຄ້າ ໄດ້ດຳເນີນໄປຄຽງຄູ່ກັບ ການສົ່ງເສີມອຸດສາຫະກຳປຸງແຕ່ງ ແລະ ຫັດຖະກຳ ຕິດພັນກັບການຂະຫຍາຍຕະຫຼາດສົ່ງອອກຂອງ ສປປ ລາວ ໃນພາກພື້ນ ແລະ ສາກົນ ແລະ ສາມາດບັນລຸມູນຄ່າການຜະລິດອຸດສາຫະກຳປຸງແຕ່ງ ແລະ ຫັດຖະກຳ 3.240 ຕື້ກີບ ທຽບໃສ່ແຜນປະຕິບັດໄດ້ 26,1% (ມະຕິສະພາ 12.386 ຕື້ກີບ) ແລະ ທຽບໃສ່ປີຜ່ານມາ ເພີ່ມຂຶ້ນ 33,6%. ລັດຖະບານ ໄດ້ສົ່ງເສີມການຜະລິດເປັນສິນຄ້າຕິດພັນກັບຕະຫຼາດ ໂດຍສ້າງຍີ່ຫໍ້ສິນຄ້າຂອງ ສປປ ລາວ ໃນນັ້ນ, ອັນພື້ນເດັ່ນ ແມ່ນການອອກໃບອະນຸຍາດໃຫ້ແກ່ສິນຄ້າໜຶ່ງເມືອງໜຶ່ງຜະລິດຕະພັນ (ODOP) ຈຳນວນ 6 ຫົວໜ່ວຍ, 18 ຜະລິດຕະພັນ, ມາເຖິງປັດຈຸບັນລວມທັງໝົດ 171 ຫົວໜ່ວຍ ແລະ 647 ຜະລິດຕະພັນ.

- ການຈັດຕັ້ງປະຕິບັດຄຳສັ່ງເລກທີ 15/ນຍ ວ່າດ້ວຍການເພີ່ມທະວີຄວາມເຂັ້ມງວດໃນການຄຸ້ມຄອງ ແລະ ກວດກາການຊຸດຄົ້ນໄມ້, ເຄື່ອນຍ້າຍໄມ້ ແລະ ທຸລະກິດໄມ້ ໄດ້ສືບຕໍ່ດຳເນີນໄປຢ່າງເຂັ້ມງວດ ໂດຍໄດ້ລົງກວດກາການລະເມີດ ແລະ ຍຸບເລີກໂຮງງານທີ່ຜິດລະບຽບ, ບໍ່ໄດ້ມາດຕະຖານ ເຮັດໃຫ້ສາມາດຫຼຸດຈຳນວນໂຮງງານອຸດສາຫະກຳໄມ້ລົງເຫຼືອ 1.086 ໂຮງງານ ຈາກຈຳນວນ 1.595 ໃນປີ 2016. ພ້ອມກັນນີ້, ກຳສາມາດສົ່ງເສີມການຜະລິດພາຍໃນ ແລະ ສົ່ງອອກຜະລິດຕະພັນໄມ້ສຳເລັດຮູບ ທັງໝົດຈຳນວນ 140.800 ແມັດກ້ອນ ເປັນມູນຄ່າ ປະມານ 71,8 ລ້ານໂດລາສະຫະລັດ.

- ດ້ານພະລັງງານ ແລະ ບໍ່ແຮ່ ແມ່ນສາມາດຜະລິດກະແສໄຟຟ້າ ໄດ້ 7.590 ລ້ານກິໂລວັດໂມງ, ມູນຄ່າປະມານ 3.750 ຕື້ກີບ, ທຽບໃສ່ໄລຍະດຽວຂອງປີຜ່ານມາ ເພີ່ມຂຶ້ນ 2,3%, ທຽບໃສ່ແຜນການປະຕິບັດໄດ້ 22,6 % (ມະຕິສະພາ

33.874 ລ້ານກິໂລວັດໂມງມູນຄ່າ 16.575 ຕື້ກີບ), ໃນນີ້: ສິ່ງອອກຕ່າງປະເທດ 5.740 ລ້ານກິໂລວັດໂມງ ທຽບໃສ່ໄລຍະ ດຽວປີຜ່ານມາຫຼຸດລົງ 7,7% ເທົ່າກັບ 23% ຂອງແຜນການ (ມະຕິສະພາ 25.625 ລ້ານກິໂລວັດໂມງ), ມູນຄ່າ 334 ລ້ານ ໂດລາ ເທົ່າກັບ 23% ຂອງແຜນການ (ມະຕິສະພາ 1.451 ລ້ານໂດລາສະຫະລັດ). ພ້ອມກັນນີ້, ກໍ່ສາມາດຜະລິດແຮ່ທາດ ໄດ້ 3.199 ຕື້ກີບ ເທົ່າກັບ 26,9% ຂອງແຜນການ (ມະຕິສະພາ 11.864 ຕື້ກີບ).

- ການຊຳລະສະສາງໂຄງການລົງທຶນຂອງລັດ ໃຫ້ປະຕິບັດຕາມແຜນການ ແລະ ຫຼັກການ ທີ່ເປັນເອກະພາບ ແລະ ມີຄວາມໂປ່ງໃສ ໂດຍໄດ້ຊຳລະໃຫ້ 2.455 ໂຄງການ ຄິດເປັນມູນຄ່າຊຳລະ 1.627,50 ຕື້ກີບ. ໃນປີນີ້, ການຊຳລະສ່ວນໃຫຍ່ ແມ່ນເລັ່ງໃສ່ການຊຳລະໜີ້ຄ້າງ ແລະ ໂຄງການສືບຕໍ່ເປັນຕົ້ນຕໍ ທີ່ໄດ້ຜ່ານການກວດກາ ແລະ ຍັງຢືນຖືກຕ້ອງ. ສ່ວນທຶນ ຊ່ວຍເຫຼືອທາງການເພື່ອການພັດທະນາ (ODA) ປະຕິບັດໄດ້ ປະມານ 1.507 ຕື້ກີບ ເທົ່າກັບ 21% ຂອງແຜນການປີ (ມະຕິ ສະພາ ໜີ້ດີ 7.113,3 ຕື້ກີບ) ຄາດວ່າໜີ້ດີ 2019 ຈະສາມາດບັນລຸໄດ້ຕາມແຜນການ.

- ການປັບປຸງຄວາມຍາກງ່າຍ ໃນການດຳເນີນທຸລະກິດ ກໍ່ພວມດຳເນີນໄປຢ່າງຕັ້ງໜ້າ, ຂະແໜງການທີ່ກ່ຽວຂ້ອງ ໄດ້ ເອົາໃຈໃສ່ປັບປຸງແກ້ໄຂ ບັນຫາທີ່ກ່ຽວພັນກັບຂະແໜງການຂອງຕົນ. ມາຮອດປະຈຸບັນ ຕີລາຄາໄດ້ວ່າ ໃນ 10 ຕົວຊີ້ວັດ, ສ່ວນ ໃຫຍ່ ແມ່ນມີຄວາມຄືບໜ້າດີແຕ່ຕົວຊີ້ວັດການຂຶ້ນທະບຽນຊັບສິນ, ຕົວຊີ້ວັດການເຂົ້າເຖິງສິນເຊື່ອ, ຕົວຊີ້ວັດການຊຳລະ ອາກອນ, ຕົວຊີ້ວັດການບັງຄັບໃຊ້ສັນຍາ ແລະ ຕົວຊີ້ວັດການແກ້ໄຂການລົ້ມລະລາຍ ຍັງບໍ່ທັນມີຄວາມຄືບໜ້າດີເທົ່າທີ່ຄວນ. ອີງຕາມການຄາດຄະເນຂອງລັດຖະບານ, ການຈັດອັນດັບຄວາມຍາກງ່າຍ ໃນການດຳເນີນທຸລະກິດ ຢູ່ ສປປ ລາວ ສຳລັບ ປີ 2020 ອາດຈະບໍ່ປ່ຽນແປງຫຼາຍ, ແຕ່ໜ້າຈະດີຂຶ້ນໃນປີ 2021.

- ການສົ່ງເສີມການລົງທຶນຂອງພາກເອກະຊົນ ພາຍໃນ ແລະ ຕ່າງປະເທດ ຢູ່ສູນກາງ ແລະ ທ້ອງຖິ່ນ ກໍ່ດຳເນີນໄປ ຢ່າງຕັ້ງໜ້າ ແລະ ສາມາດບັນລຸໄດ້ ຈຳນວນ 1.266 ໂຄງການ ດ້ວຍທຶນຈົດທະບຽນ 4.735 ລ້ານໂດລາສະຫະລັດ ຫຼື ປະມານ 30.974 ຕື້ກີບ (ມະຕິສະພາ 23.086,1 ຕື້ກີບ), ສຳລັບການນຳເຂົ້າທຶນຕົວຈິງ ຜ່ານລະບົບທະນາຄານ, ນຳເຂົ້າເປັນ ວັດຖຸອຸປະກອນ ແລະ ພາຫະນະຮັບໃຊ້ທາງກົງ ມີມູນຄ່າ 1.090 ລ້ານໂດລາສະຫະລັດ ຫຼື ເທົ່າກັບ 8.728 ຕື້ກີບ ປະມານ 37,8% ຂອງແຜນການປີ.

- ການຄຸ້ມຄອງເງິນຕາ ດຳເນີນໄປຢ່າງຮັດກຸມສົມຄວນ ແລະ ສາມາດຮັກສາໄດ້ ອັດຕາເງິນເຟີ້ ສະເລ່ຍໃນລະດັບ 1,5 % (ມະຕິສະພາໜີ້ດີ ບໍ່ເກີນ 5%), ປະລິມານເງິນ M2 ຢູ່ໃນລະດັບ 9 % (ມະຕິສະພາສະເລ່ຍບໍ່ເກີນ 20%), ເງິນ ກີບ ທຽບເງິນໂດລາສະຫະລັດ ສະເລ່ຍອ່ອນຄ່າ 0,4 % ແລະ ເງິນກີບທຽບກັບເງິນບາດ ອ່ອນຄ່າ 3,4% ທຽບໃສ່ທ້າຍປີ ຜ່ານມາ (ມະຕິສະພາ ±5%). ສ່ວນຕ່າງລະຫວ່າງອັດຕາແລກປ່ຽນທະນາຄານທຸລະກິດ ແລະ ຕະຫຼາດ ສຳລັບເງິນກີບ ທຽບໃສ່ເງິນໂດລາ ສະເລ່ຍຢູ່ໃນລະດັບ 1,7% ແລະ ເງິນກີບທຽບໃສ່ເງິນບາດ ສະເລ່ຍຢູ່ໃນລະດັບ 0,4 %.

- ສິນເຊື່ອຂອງຂະແໜງການທະນາຄານ ຮອດທ້າຍເດືອນ 3/2019 ຢູ່ໃນລະດັບ 76.030,60 ຕື້ກີບ ເພີ່ມຂຶ້ນ 3,13% ກວມເອົາ 46,32% ຂອງ GDP (ແຜນການທ້າຍປີ 2019 ແມ່ນ 55% ຂອງ GDP) ສິນເຊື່ອແຍກຕາມຂະແໜ ງການຄື: ກະສິກຳ 10,24%, ອຸດສາຫະກຳ 28,09%, ບໍລິການ 46,03% ແລະ ຂະແໜງອື່ນໆ 15,64%. ສະເພາະສິນ ເຊື່ອເພື່ອແກ້ໄຂຄວາມທຸກຍາກ ທີ່ທະນາຄານນະໂຍບາຍ ຮອດທ້າຍເດືອນ 3/2019 ມີຍອດເຫຼືອສິນເຊື່ອທັງໝົດ 3.027,23 ຕື້ກີບ, ໃນນັ້ນ ເງິນກູ້ປ່ອຍຢູ່ເມືອງເປົ້າໝາຍທຸກຍາກທັງໝົດ 2.000,02 ຕື້ກີບ, ຈຸດສຸມລັດຖະບານ ແລະ ທ້ອງຖິ່ນທັງໝົດ 312,01 ຕື້ກີບ, ວຽກງານ 3 ສ້າງມີທັງໝົດ 288,92 ຕື້ກີບ ແລະ ໂຄງການບຸລິມະສິດຜະລິດເປັນສິນຄ້າ 426,28 ຕື້ກີບ. ສະເພາະສິນເຊື່ອໃຫ້ແກ່ວິສາຫະກິດຂະໜາດນ້ອຍ ແລະ ຂະໜາດກາງ ຮອດເດືອນ 03/2019 ມີຍອດສິນເຊື່ອທັງໝົດ 14.077,01 ຕື້ກວ່າກີບ ກວມເອົາ 19,52% ຂອງຈຳນວນສິນເຊື່ອທົ່ວລະບົບ. ຄັງສຳຮອງເງິນຕາຕ່າງປະເທດ ກຸ້ມການນຳ ເຂົ້າໄດ້ 3,28 ເດືອນ (ມະຕິສະພາ ຫຼາຍກວ່າ 3 ເດືອນຂຶ້ນໄປ). ໜີ້ບໍ່ເກີດດອກອອກຜົນ (NPL) ຢູ່ໃນລະດັບ 3,1% ຂອງ ຍອດສິນເຊື່ອທັງໝົດ (ມະຕິສະພາ ປີ 2019, NPL ແມ່ນບໍ່ໃຫ້ເກີນ 3%).

- ການຈັດຕັ້ງປະຕິບັດ ໂຄງການກໍ່ສ້າງພື້ນຖານໂຄງລ່າງຂະໜາດໃຫຍ່ ດຳເນີນໄປຕາມແຜນການ ເປັນຕົ້ນແມ່ນ: (1) ໂຄງການກໍ່ສ້າງທາງດ່ວນ (ຊ່ວງທີ1) ແຕ່ນະຄອນຫຼວງວຽງຈັນ-ວັງວຽງ ຄວາມຍາວ 109 ກິໂລແມັດ ປັດຈຸບັນ ປັກຫຼັກ ໝາຍເຂດນະຄອນຫຼວງວຽງຈັນໄດ້ 80% ແລະ ຊົດເຊີຍສິ່ງກົດຂວາງໄດ້ 3,6 ກິໂລແມັດ (2) ການກໍ່ສ້າງທາງລົດໄຟລາວ- ຈີນ ປະຕິບັດໄດ້ 64,2% ຊົດເຊີຍສິ່ງກົດຂວາງມາຮອດໄລຍະ 3 ເດືອນຕົ້ນປີ ໄດ້ 851,53 ຕື້ກີບ.

- ການສົ່ງເສີມປັບທ້ອງທ່ຽວ ລາວ-ຈີນ ກໍ່ດຳເນີນໄປຕາມແຜນ ໃນນັ້ນ, ລັດຖະບານໄດ້ສຸມໃສ່ການແກ້ໄຂຂອດອຸດ ຕັນຕ່າງໆ ເຊັ່ນ : ໄດ້ແຕ່ງຕັ້ງຄະນະແກ້ໄຂບັນຫາທີ່ສະມາຊິກສະພາແຫ່ງຊາດ ໄດ້ສະເໜີກ່ຽວກັບແຫຼ່ງທ້ອງທ່ຽວຢູ່ວັງວຽງ. ໃນ

ໄລຍະ 4 ເດືອນຕົ້ນປີ 2019 ມີນັກທ່ອງທ່ຽວເຂົ້າມາລາວຫຼາຍກວ່າ 1.062.000 ເທື່ອຄືນ ເທົ່າກັບ 23% ຂອງແຜນການປີ, ຫຼຸດລົງຈາກໄລຍະດຽວກັນຂອງປີ 2018 ປະມານ 0,5%.

**3. ສະພາບການພັດທະນາທາງດ້ານວັດທະນະທຳ-ສັງຄົມ:**

– ໃນຂົງເຂດສຶກສາ ແມ່ນໄດ້ສຳເລັດການສອບເສັງນັກຮຽນເກັ່ງທົ່ວປະເທດ ໃນລະດັບຊາດ ຊັ້ນມັດທະຍົມຕອນ ຕົ້ນ-ຕອນປາຍ ມີຜູ້ເຂົ້າຮ່ວມທັງໝົດ 144 ຄົນ, ຍິງ 55 ຄົນ. ສຳເລັດການກະກຽມການມອບ-ຮັບເອົາແຜນງານອາຫານທ່ຽງ ໃນໂຮງຮຽນ ຈາກອົງການອາຫານໂລກ ຈຳນວນ 515 ໂຮງຮຽນ ແລະ ທະນາຄານໂລກ ຈຳນວນ 312 ໂຮງຮຽນ ໃນເດືອນ ມິຖຸນາ.

– ສຳລັບຂົງເຂດສາທາລະນະສຸກ ແມ່ນໄດ້ປະກາດບ້ານສາທາລະນະສຸກແບບຢ່າງ 04 ບ້ານ ຂອງເມືອງໜອງແຮດ, ແຂວງຊຽງຂວາງ. ເປີດໃຫ້ບໍລິການໂຮງໝໍມິດຕະພາບຫຼັງໃໝ່, ໄດ້ລົງກວດກາ-ສັງໂຈະ ຄຣິນິກເສີມຄວາມງາມ ທີ່ດຳເນີນ ການບໍ່ຖືກກົດໝາຍ ຈຳນວນໜຶ່ງ.

– ສ່ວນຂົງເຂດແຮງງານ ແລະ ສະຫວັດດີການສັງຄົມ ແມ່ນໄດ້ສົ່ງເສີມໃຫ້ພາກລັດ ແລະ ເອກະຊົນ ຝຶກອົບຮົມໃນ ຫົວຂໍ້ຕ່າງໆ ໃຫ້ແຮງງານ ໄດ້ທັງໝົດ 12.707 ຄົນ, ຍິງ 5.260 ຄົນ, ເທົ່າກັບ 8,1 % (ມະຕິສະພາ 155.183 ຄົນ). ສະໜ ອງແຮງງານ ໃຫ້ພາຍໃນ-ຕ່າງປະເທດໄດ້ 22.350 ຄົນ, ຍິງ 10.883 ຄົນ (ມະຕິສະພາ 119.000 ຄົນ).

– ວຽກງານພັດທະນາຊຸມນະບົດຕາມ 4 ເນື້ອໃນ 4 ຄາດໝາຍ ຕິດພັນກັບວຽກງານ 3 ສ້າງ ໄດ້ດຳເນີນຢ່າງແຂງແຮງ ແລະ ກ້າວເຂົ້າສູ່ລວງເລິກ ໂດຍໄດ້ສືບຕໍ່ສຸມໃສ່ຈັດຕັ້ງປະຕິບັດບັນດາແຫຼ່ງທຶນຕ່າງໆ ເຂົ້າໃສ່ 91 ຈຸດສຸມ ນອນໃນ 70 ເມືອງ ຂອງ 18 ແຂວງ ເພື່ອພັດທະນາພື້ນຖານໂຄງລ່າງ ເປັນຕົ້ນ ກໍ່ສ້າງ ແລະ ສ້ອມແປງເສັ້ນທາງລະຫວ່າງເມືອງ ຫາ ບ້ານ, ບ້ານ ຫາ ບ້ານ, ຊົນລະປະທານຂະໜາດນ້ອຍ, ໂຮງຮຽນ, ສຸກສາລາ-ຖົງຢາປະຈຳບ້ານ, ນ້ຳລືນ, ວິດຖ່າຍ ແລະ ອື່ນໆ. ພ້ອມກັນນັ້ນ, ໄດ້ ຝຶກອົບຮົມດ້ານວິຊາການປູກຝັງ, ສົ່ງເສີມການລ້ຽງສັດການເຂົ້າເຖິງແຫຼ່ງທຶນສິນເຊື່ອຕ່າງໆ ແນ່ໃສ່ຊຸກຍູ້ການຜະລິດເປັນສິນຄ້າ ເພື່ອຂາຍອອກສູ່ຕະຫຼາດ ແລະ ສ້າງລາຍຮັບໃຫ້ແກ່ປະຊາຊົນຜູ້ທຸກຍາກ. ພ້ອມກັນນີ້, ລັດຖະບານ ກໍ່ໄດ້ສືບຕໍ່ວຽກງານດ້ານນີ້ ຢ່າງແຂງແຮງ ໂດຍຖືເອົາ ປີ 2019 ເປັນປີລະດົມກຳລັງແຮງທົ່ວສັງຄົມ ແລະ ສ້າງຂະບວນການແຂ່ງຂັນ, ຮັກຊາດ ແລະ ພັດທະນາ ໃນຫົວຂໍ້ ‘ ພັດທະນາຊຸມນະບົດ ແລະ ແກ້ໄຂຄວາມທຸກຍາກຂອງປະຊາຊົນ ’ ເຊິ່ງຈະປະກາດເປີດຂະບວນການ ແຂ່ງຂັນ ໃນກອງປະຊຸມລັດຖະບານເປີດກວ້າງ ໃນວັນທີ 28 ມິຖຸນາ 2019 ທີ່ຈະມາເຖິງ.

– ການແກ້ໄຂບັນຫາທີ່ດິນ ກໍ່ດຳເນີນໄປດ້ວຍຄວາມຄືບໜ້າດີ ໂດຍໄດ້ປັບປຸງຮ່າງແຜນແມ່ບົດຈັດສັນທີ່ດິນແຫ່ງ ຊາດ, ກະກຽມການຈັດສັນທີ່ດິນຢູ່ 5 ແຂວງເປົ້າໝາຍຄື: ຫຼວງນ້ຳ ທາ, ບໍ່ແກ້ວ, ບໍລິຄຳໄຊ, ເຊກອງ ແລະ ອັດຕະປື. ໄດ້ ສຳເລັດການພັດທະນາ ແລະ ຄຸ້ມຄອງທີ່ດິນໃຫ້ມີຄວາມທັນສະໄໝ ສາມາດຕິດຕາມກວດກາຄືນ ບັນດາຂໍ້ມູນການເຊົ່າ-ສຳ ປະທານທີ່ດິນ ທົ່ວປະເທດ. ໄດ້ແຕ່ງຕັ້ງຄະນະກວດກາ ຈຳນວນ 438 ໂຄງການ ທີ່ເຊົ່າ-ສຳປະທານທີ່ດິນ ເພື່ອຈຳກັດ ແລະ ແກ້ ໄຂບັນດາໂຄງການທີ່ ບໍ່ມີຄວາມຄືບໜ້າ, ຈັບຈອງເນື້ອທີ່ດິນ ຖ່ວງດຶງເວລາ, ບໍ່ປະຕິບັດພັນທະ, ມີຜົນກະທົບຕໍ່ສິ່ງແວດລ້ອມ ແລະ ບໍ່ດຳເນີນການຕາມສັນຍາ.ໃນຕໍ່ໜ້າ ທຸກການເຊົ່າ-ສຳປະທານທີ່ດິນ ແມ່ນໃຫ້ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ສຳຫຼວດວັດແທກ, ອອກແຜນທີ່ດິນລັດ ຫັນເອົາເຂົ້າລະບົບທັນສະໄໝ ເພື່ອເປັນບ່ອນອີງໃຫ້ກະຊວງການເງິນ ເກັບລາຍຮັບ ທັນກັບສະພາບການ.

**4. ສະພາບວຽກງານດ້ານປ້ອງກັນຊາດ ແລະ ປ້ອງກັນຄວາມສະຫງົບ**

ສາມາດຮັກສາຄວາມສະຫງົບ, ຄວາມເປັນລະບຽບຮຽບຮ້ອຍ ຂອງສັງຄົມ ໂດຍພື້ນຖານ ແລະ ສະຖຽນລະພາບ ທາງດ້ານການເມືອງ ຢ່າງໜັກແໜ້ນ, ສ້າງເງື່ອນໄຂອຳນວຍຄວາມສະດວກໃຫ້ແກ່ການພັດທະນາປະເທດຊາດ. ພ້ອມກັນນີ້, ກໍ່ ໄດ້ສືບຕໍ່ເອົາໃຈໃສ່ເປັນພິເສດຕໍ່ການແກ້ໄຂບັນຫາຢາເສບຕິດ, ອຸບັດຕິເຫດຕາມທ້ອງຖະໜົນ ແລະ ປະກົດການຫຍໍ້ທໍ້ຕ່າງໆ ທາງສັງຄົມ ໂດຍສືບຕໍ່ຈັດຕັ້ງຜັນຂະຫຍາຍ ຄຳສັ່ງ 27/ນຍ, ລົງວັນທີ 05/10/2011 ວ່າດ້ວຍການສະກັດກັ້ນ, ແກ້ໄຂປະກົດ ການຫຍໍ້ທໍ້ໃນສັງຄົມ, ຄຳສັ່ງ 22/ຄລສພ, ລົງວັນທີ 10/8/2012 ວ່າດ້ວຍການເພີ່ມທະວີວຽກງານສະກັດກັ້ນ ແລະ ຕ້ານຢາ ເສບຕິດ.

**ສະພາບການຈັດຕັ້ງປະຕິບັດແຜນງົບປະມານ ແຫ່ງລັດ 4 ເດືອນຕົ້ນປີ**

**1. ດ້ານລາຍຮັບ:** ສາມາດບັນລຸໄດ້ ປະມານ **6.320 ຕື້ກີບ** ເທົ່າກັບ **24%** ຂອງແຜນການປີ, ລາຍຮັບພາຍໃນ ປະຕິບັດໄດ້ **6.242,50 ຕື້ກີບ** ເທົ່າກັບ **25,7%** ຂອງແຜນການປີ, ລາຍຮັບຈາກການຊ່ວຍເຫຼືອລ້າ ປະຕິບັດໄດ້ **78,8 ຕື້ກີບ** ເທົ່າກັບ **3,8%** ຂອງແຜນການປີ.

**2. ດ້ານລາຍຈ່າຍ:** ສາມາດປະຕິບັດໄດ້ **6.668 ຕື້ກີບ** ເທົ່າກັບ **19,9 %** ຂອງແຜນການປີໃນນີ້ ສູນກາງປະຕິບັດໄດ້ 4.727 ຕື້ກີບ ເທົ່າກັບ 19,6 % ຂອງແຜນການປີ ແລະ ທ້ອງຖິ່ນປະຕິບັດໄດ້ 1.941 ຕື້ກີບ ເທົ່າກັບ 20,8 % ຂອງແຜນການປີ. ສະເພາະລາຍຈ່າຍເງິນເດືອນ ແລະ ເງິນອຸດໜູນ **3.479 ຕື້ກີບ** ເທົ່າກັບ **31,4%** ຂອງແຜນການປີ ແລະ ລາຍຈ່າຍພາກປົກກະຕິອື່ນໆ ເຊັ່ນ: ເງິນບໍລິຫານ-ຊື້ໃໝ່ ແມ່ນຢູ່ໃນລະດັບ **10,7%** ຂອງແຜນການປີ. ລາຍຈ່າຍຊໍາລະໜີ້ສິນພາຍໃນ ແລະ ຕ່າງປະເທດ ປະຕິບັດຢູ່ໃນລະດັບ **24,6%** ຂອງແຜນການປີ, ລາຍຈ່າຍລົງທຶນພາຍໃນ ແລະ ຕ່າງປະເທດ ປະຕິບັດໄດ້ **13%** ຂອງແຜນການປີ.

**3. ການດຸ່ນດ່ຽງ:** ຜ່ານການຈັດຕັ້ງປະຕິບັດແຜນລາຍຮັບ - ລາຍຈ່າຍງົບປະມານແຫ່ງລັດ 04 ເດືອນ ທີ່ຜ່ານມາ ແມ່ນມີການຂາດດູນ **347 ຕື້ກີບ**, ນອກຈາກນີ້ ຍັງມີການທົດແທນຄືນຕົ້ນທຶນໜີ້ສິນພາຍໃນ ແລະ ຕ່າງປະເທດ ຢູ່ແຫຼ່ງດຸ່ນດ່ຽງ **2.432 ຕື້ກີບ**, ການລະດົມທຶນ ເພື່ອມາດຸ່ນດ່ຽງງົບປະມານຈາກພາຍໃນ ແລະ ຕ່າງປະເທດ ແມ່ນສາມາດປະຕິບັດໄດ້ **3.453 ຕື້ກີບ** ເທົ່າກັບ **19,6 %** ຂອງແຜນການປີ.

**ຄາດຄະເນການຈັດຕັ້ງປະຕິບັດ ແຜນພັດທະນາເສດຖະກິດ-ສັງຄົມແຫ່ງຊາດ ແລະ ແຜນງົບປະມານ ແຫ່ງລັດ 06 ເດືອນຕົ້ນ ປີ 2019**

ແຕ່ນີ້ຮອດ ທ້າຍເດືອນ 6 ປີ 2019 ລັດຖະບານ ຈະສືບຕໍ່ຈັດຕັ້ງປະຕິບັດວຽກຈຸດສຸມທີ່ໄດ້ກຳນົດໃນດຳລັດ ເລກທີ 560/ນຍ ວ່າດ້ວຍການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ ແຫ່ງຊາດ ແລະ ແຜນງົບປະມານແຫ່ງລັດ ປະຈຳປີ 2019 ກໍ່ຄືມະຕິຂອງສະພາແຫ່ງຊາດ ສະບັບເລກທີ 99/ສພຊ ແລະ 100/ສພຊ. ພ້ອມກັນນີ້, ກໍ່ຄາດຄະເນການຈັດຕັ້ງປະຕິບັດແຜນງົບປະມານແຫ່ງລັດ 6 ເດືອນຕົ້ນ ປີ 2019 ດັ່ງນີ້:

**1. ດ້ານລາຍຮັບ:** ອີງຕາມແຜນການ 6 ເດືອນຕົ້ນປີ ທີ່ວາງໄວ້ໃນເບື້ອງຕົ້ນ ປະມານ **12.658 ຕື້ກີບ** ເທົ່າກັບ **48,1%** ແຕ່ຜ່ານການຈັດຕັ້ງປະຕິບັດຕົວຈິງ ໃນໄລຍະ 4 ເດືອນຜ່ານມາ ແລະ ອີງຕາມຖານຂໍ້ມູນລາຍຮັບ ຄາດວ່າຈະປະຕິບັດໄດ້ **12.965 ຕື້ກີບ**, ເທົ່າກັບ **49,2%** ຂອງແຜນການປີ, ໃນນັ້ນ: ລາຍຮັບພາຍໃນ **12.128 ຕື້ກີບ**, ເທົ່າກັບ **50%** ຂອງແຜນການ ເຊິ່ງໄດ້ມາຈາກ: ລາຍຮັບສ່ວຍສາອາກອນ 5.918 ຕື້ກີບ ເທົ່າກັບ 48% ຂອງແຜນການປີ, ລາຍຮັບພາສີ 3.760 ຕື້ກີບ ເທົ່າກັບ 50% ຂອງແຜນການປີ, ຄຸ້ມຄອງວິສາຫະກິດລັດລົງທຶນ ແລະ ປະກັນໄພ 1.410 ຕື້ກີບ ເທົ່າກັບ 60% ຂອງແຜນການປີ, ລາຍຮັບຊັບສິນຂອງລັດ 1.038 ຕື້ກີບ ເທົ່າກັບ 50,07% ຂອງແຜນການປີ ແລະ ລາຍຮັບອື່ນໆ 1,3 ຕື້ກີບ ແລະ ລາຍຮັບຈາກການຊ່ວຍເຫຼືອລ້າ **834 ຕື້ກີບ**, ເທົ່າກັບ **40%** ຂອງແຜນການປີ.

**2. ດ້ານລາຍຈ່າຍ:** ອີງຕາມແຜນການ 6 ເດືອນຕົ້ນປີທີ່ວາງໄວ້ເບື້ອງຕົ້ນ ປະມານ **17.689 ຕື້ກີບ** ເທົ່າກັບ **53%** ແຕ່ຜ່ານການຈັດຕັ້ງປະຕິບັດຕົວຈິງໃນໄລຍະ 4 ເດືອນຜ່ານມາ ແລະ ອີງຕາມຖານຂໍ້ມູນລາຍຈ່າຍທີ່ມີຢູ່ ຄາດວ່າຈະປະຕິບັດໄດ້ **14.127 ຕື້ກີບ**, ເທົ່າກັບ **42%** ຂອງແຜນການປີ, ໃນນັ້ນ: ລາຍຈ່າຍເງິນເດືອນ ແລະ ເງິນອຸດໜູນ ປະມານ **5.500 ຕື້ກີບ**, ເທົ່າກັບ **49%** ຂອງແຜນການປີ, ລາຍຈ່າຍເງິນບໍລິຫານ-ຊື້ໃໝ່ ຢູ່ໃນລະດັບ **27,6%**, ຊໍາລະໜີ້ສິນພາຍໃນ ແລະ ຕ່າງປະເທດ ຢູ່ໃນລະດັບ **60%** ຂອງແຜນການປີ ແລະ ລາຍຈ່າຍລົງທຶນພາຍໃນ ແລະ ຕ່າງປະເທດ ຢູ່ໃນລະດັບ **40,3%** ຂອງແຜນການປີ.

**3. ດ້ານການດຸ່ນດ່ຽງ:** ຈະຂາດດູນງົບປະມານ ແຫ່ງລັດ ປະມານ **1.162 ຕື້ກີບ**. ນອກຈາກນີ້ ຍັງມີແຜນການທົດແທນຄືນຕົ້ນທຶນໜີ້ສິນພາຍໃນ ແລະ ຕ່າງປະເທດ ຢູ່ແຫຼ່ງດຸ່ນດ່ຽງ **4.711 ຕື້ກີບ**, ລວມຄວາມຕ້ອງການແຫຼ່ງທຶນ ເພື່ອມາດຸ່ນດ່ຽງງົບປະມານ **5.875,8 ຕື້ກີບ**. ຕາມການຄາດຄະເນເບື້ອງຕົ້ນ ໃນການລະດົມທຶນ ເພື່ອມາດຸ່ນດ່ຽງງົບປະມານ ຈາກພາຍໃນ ແລະ ຕ່າງປະເທດ ຈະປະຕິບັດໄດ້ປະມານ **6.855,6 ຕື້ກີບ** ເທົ່າກັບ **38,9%** ຂອງແຜນການປີ ຄື: ດຸ່ນດ່ຽງຈາກພາຍໃນ

ຈຳນວນ 2.197,4 ຕື້ກີບ ເທົ່າກັບ 34,5% ຂອງແຜນການປີ; ດຸ່ນດ່ຽງຈາກຕ່າງປະເທດຈຳນວນ 4.658 ຕື້ກີບ ເທົ່າກັບ 41,3% ຂອງແຜນການປີ.

**ຕີລາຄາສະພາບການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ ແຫ່ງຊາດ ແລະ ແຜນງົບປະມານ ແຫ່ງລັດ 4 ເດືອນ, ຄາດຄະເນ 6 ເດືອນຕົ້ນປີ**

**ຮຽນ: ບັນດາທ່ານ ສະມາຊິກສະພາແຫ່ງຊາດ ທີ່ນັບຖື.**

ລັດຖະບານ ຕີລາຄາ ສະພາບການຈັດຕັ້ງປະຕິບັດ 4 ເດືອນ ແລະ ການຄາດຄະເນຄວາມອາດສາມາດໃນການຈັດເກັບລາຍຮັບພາຍໃນ 06 ເດືອນຕົ້ນປີ 2019 ກໍ່ເຫັນວ່າ ຈະສາມາດບັນລຸໄດ້ 50% ຂອງແຜນການປີ. ພ້ອມກັນນັ້ນ, ໝົດປີ 2019 ຄາດຄະເນວ່າ ຈະສູ້ຊົນຈັດເກັບລາຍຮັບພາຍໃນ ໃຫ້ບັນລຸຕາມແຜນທີ່ສະພາແຫ່ງຊາດ ຮັບຮອງ, ສຳລັບດ້ານລາຍຈ່າຍ ກໍ່ຈະຄຸ້ມຄອງຢ່າງປະຢັດ ແລະ ຮັດກຸມ ບໍ່ໃຫ້ເກີນເພດານທີ່ໄດ້ຮັບຮອງຈາກສະພາແຫ່ງຊາດ.

ເຖິງຢ່າງໃດກໍ່ຕາມ, ລັດຖະບານ ກໍ່ຍັງຕີລາຄາວ່າ ເຖິງແມ່ນວ່າ ໂດຍລວມສະພາບການພັດທະນາທາງດ້ານເສດຖະກິດ-ສັງຄົມ ຍັງສືບຕໍ່ຂະຫຍາຍຕົວ ໃນລະດັບ 6.5%, ເຊິ່ງຖືເປັນອັດຕາການເຕີບໂຕທີ່ສູງ ເມື່ອທຽບກັບຫຼາຍປະເທດໃນພາກພື້ນກໍ່ຕາມ, ແຕ່ເປັນອັດຕາທີ່ຊ້າລົງ ເມື່ອທຽບຫລາຍປີຜ່ານມາ. ການເຕີບໂຕຂອງເສດຖະກິດຊ້າລົງ ແມ່ນຍ້ອນ: ການປະກອບສ່ວນຂອງຂະແໜງພະລັງງານ ແລະ ບໍ່ແຮ່ ຫຼຸດລົງ, ຂະແໜງກະສິກຳ ຖືກກະທົບຈາກໄພພິບັດ ທາງທຳມະຊາດ, ແຕ່ອັນດີແມ່ນຂະແໜງບໍລິການ ຂະຫຍາຍຕົວໄວຂຶ້ນ.

ພ້ອມກັນນີ້, ລັດຖະບານ ກໍ່ຍັງຕີລາຄາວ່າ: ເສດຖະກິດມະຫາພາກ ຂອງພວກເຮົາ ກໍ່ຍັງມີຄວາມບອບບາງ ແລະ ສ່ຽງຕໍ່ສະພາບກະທົບຈາກພາຍນອກ ເນື່ອງຈາກວ່າ ບັນຫາທີ່ສະສົມມາຫຼາຍປີ ເຖິງວ່າລັດຖະບານມີຄວາມພະຍະຍາມແກ້ໄຂຫຼາຍໆມາດຕະການ ແຕ່ກໍ່ຍັງບໍ່ສາມາດແກ້ໄຂໄດ້ ຢ່າງຂາດຕົວ ໃນເວລາອັນສັ້ນໆໄດ້ ເປັນຕົ້ນແມ່ນ: ບັນຫາການຂາດດຸນງົບປະມານຊ້ຳເຮື້ອ, ໜີ້ສິນພາຍໃນ ແລະ ຕ່າງປະເທດ ທີ່ສະສົມມາຫຼາຍ, ຄັງສຳຮອງເງິນຕາຕ່າງປະເທດຕໍ່າ, ການເກັບລາຍຮັບ ຍັງບໍ່ທັນຄົບຖ້ວນ ແລະ ຊັດເຈນ, ການສົ່ງເສີມການຜະລິດສິນຄ້າ ແລະ ການພັດທະນາທຸລະກິດຂະໜາດນ້ອຍ ແລະ ກາງ ທີ່ຍັງບໍ່ທັນເຂັ້ມແຂງ ແລະ ເປັນຂະບວນຟັດພື້ນ, ການປັບປຸງສິ່ງເສີມ ແລະ ນຳໃຊ້ທຳແຮງ ດ້ານທ່ອງທ່ຽວ ຍັງເຮັດບໍ່ທັນໄດ້ດີ, ການປັບປຸງວິສາຫະກິດຂອງລັດ ຍັງມີຄວາມຄືບໜ້າຊ້າ, ການແກ້ໄຂປະກົດການຫຍໍ້ທໍ້ໃນສັງຄົມ ເປັນຕົ້ນບັນຫາຢາເສບຕິດ, ການປຸ້ນຈີ່ຊິງຊັບ, ຂີ້ລັກງັດແຽະ, ອຸປະຕິເຫດ ແລະ ໄພສັງຄົມອື່ນໆ ເຖິງແມ່ນວ່າໄດ້ເອົາໃຈໃສ່ແກ້ໄຂ, ແຕ່ກໍ່ຍັງມີລັກສະນະແຜ່ຫຼາຍ ແລະ ສົ່ງຜົນທາງລົບ ຕໍ່ສັງຄົມໂດຍສະເພາະແມ່ນໄວໜຸ່ມ ແລະ ບັນຫາອື່ນໆ.

ຂ້າພະເຈົ້າເຫັນວ່າ ສະພາບເສດຖະກິດ ທີ່ຍັງຂະຫຍາຍຕົວຊ້າໃນປະຈຸບັນ ແມ່ນປະກົດການໜຶ່ງ ທີ່ເກີດຂຶ້ນ ໃນຊ່ວງເວລາທີ່ປະເທດເຮົາ ກຳລັງເຂົ້າສູ່ຂະບວນການປັບໂຄງສ້າງທາງດ້ານເສດຖະກິດ ໂດຍສະເພາະ ໃນເງື່ອນໄຂທີ່ພວກເຮົາ ກຳລັງພະຍາຍາມ:

- ຫຼຸດຜ່ອນການເອື້ອຍອີງໃສ່ ການລົງທຶນໃນຂະແໜງພະລັງງານ ແລະ ບໍ່ແຮ່ ແລະ ການກູ້ຢືມຈາກພາຍນອກ ມາລົງທຶນໃສ່ການສ້າງພື້ນຖານໂຄງລ່າງ ທີ່ມີປະສິດທິຜົນທາງດ້ານເສດ ຖະກິດຕໍ່າ;
- ຊຸກຍູ້ການຜະລິດເປັນສິນຄ້າ, ການສົ່ງເສີມອຸດສາຫະກຳປຸງແຕ່ງ, ການທ່ອງທ່ຽວ ແລະ ການບໍລິການຜ່ານ, ການສົ່ງເສີມການເຊື່ອມຈອດ ແລະ ການພັດທະນາທຳແຮງທາງດ້ານເສດຖະກິດອື່ນໆ ຂອງປະເທດ ຍັງບໍ່ທັນແຂງແຮງ;
- ກວດກາ, ເກືອດຫ້າມ ແລະ ປະຕິບັດມາດຕະການທີ່ເດັດຂາດ ຕໍ່ການເຄື່ອນໄຫວເສດຖະກິດ ທີ່ຂັດກັບ ແນວທາງນະໂຍບາຍ, ຜິດກົດໝາຍ ແລະ ບໍ່ສອດຄ່ອງກັບລະບຽບການທີ່ກ່ຽວຂ້ອງ ເປັນຕົ້ນແມ່ນ ການປາບປາມການຄ້າຂາຍຢາເສບຕິດ, ການຕັດ ແລະ ສົ່ງໄມ້ທ່ອນອອກປະເທດ, ການລັກລອບໜີພາສີ ແລະ ການເຄື່ອນໄຫວ ອື່ນໆ ເຊິ່ງເປັນການຈຳກັດ ແລະ ອັດຊ່ອງທາງຂອງກະແສເງິນ ທີ່ບໍ່ຖືກຕ້ອງເຂົ້າປະເທດ ແລະ ອື່ນໆ. ການຕີລາຄາທີ່ກ່າວມານີ້ ເປັນການຕີລາຄາໂດຍສັງເຂບເພື່ອຍົກໃຫ້ເຫັນບັນຫາ, ສ່ວນການຕີລາຄາກ່ຽວກັບ ສາເຫດ ແລະ ທິດທາງ ແລະ ມາດຕະການແກ້ໄຂ, ກອງປະຊຸມສູນກາງຄົບຄະນະ ໃນສອງຄັ້ງຜ່ານມາ ກໍ່ໄດ້ເປັນເອກະພາບ ແລະ ມີທິດຊີ້ນຳໃຫ້ລັດຖະບານ ໄປຜັນຂະຫຍາຍ ແລະ ຈັດຕັ້ງປະຕິບັດແລ້ວ.

**ທິດທາງໃນການສືບຕໍ່ຈັດຕັ້ງປະຕິບັດ ແຜນພັດທະນາເສດຖະກິດ-ສັງຄົມ ແຫ່ງຊາດ ແລະ ແຜນ  
ງົບປະມານ ແຫ່ງລັດ ໃນ 6 ເດືອນທ້າຍປີ 2019.**

**ຮຽນ ທ່ານ ປະທານ, ຄະນະປະທານ ແລະ ບັນດາທ່ານ ທີ່ນັບຖື.**

ສໍາລັບ 6 ເດືອນທ້າຍປີ 2019, ລັດຖະບານ ຈະໄດ້ສືບຕໍ່ສູ້ຊົນ ຈັດຕັ້ງປະຕິບັດ ແຜນພັດທະນາເສດຖະກິດ-ສັງຄົມ ແຫ່ງຊາດ ແລະ ແຜນງົບປະມານ ແຫ່ງລັດ ໃຫ້ບັນລຸຕາມຄາດ ໝາຍ ທີ່ສະພາແຫ່ງຊາດ ໄດ້ຮັບຮອງ ກໍ່ຄື ບັນລຸຕາມມະຕິ ເລກ ທີ 99/ສພຊ ແລະ ເລກທີ 100/ສພຊ. ສ່ວນທິດທາງ ແລະ ມາດຕະການລະອຽດ, ລັດຖະບານ ກໍ່ໄດ້ກຳນົດດຳລັດ ສະບັບ ເລກທີ 560/ນຍ ແລະ 8 ມາດຕະການຊຸກຍູ້ເສດຖະກິດ ລະອຽດສົມຄວນແລ້ວ, ພ້ອມກັນນີ້, ກອງປະຊຸມສູນກາງຄົບຄະນະ ຂອງຄະນະບໍລິຫານງານ ສູນກາງພັກ ຄັ້ງທີ 7 ໃນເດືອນຜ່ານມາ ກ່ຽວກັບການແກ້ໄຂຄວາມຫຍຸ້ງຍາກທາງດ້ານເສດຖະກິດ ກໍ່ ໄດ້ມີທິດຊີ້ນຳ ເພື່ອໃຫ້ລັດຖະບານ ນຳໄປຜັນຂະຫຍາຍຕື່ມອີກ. ດັ່ງນັ້ນ, ໃນກອງປະຊຸມສະໄໝສາມັນ ຂອງສະພາແຫ່ງຊາດ ໃນເທື່ອນີ້, ລັດຖະບານ ຈະບໍ່ສະເໜີ ທິດທາງ ແລະ ມາດຕະການ ໃໝ່ອີກ, ມີແຕ່ສືບຕໍ່ເອົາໃຈໃສ່ ໃນການຈັດຕັ້ງປະຕິບັດທິດ ທາງ ແລະ ມາດຕະການ ທີ່ມີແລ້ວ ໃຫ້ມີປະສິດທິພາບ, ມີປະສິດທິຜົນ ແລະ ເປັນຮູບປະທຳ ຫຼາຍຂຶ້ນກວ່າເກົ່າ.

**ຄຳສະເໜີ ຕໍ່ກອງປະຊຸມສະໄໝສາມັນ ເທື່ອທີ 7 ຂອງສະພາແຫ່ງຊາດ ຊຸດທີ VIII ໃນຄັ້ງນີ້**

ລັດຖະບານ ຈະສືບຕໍ່ປະຕິບັດ ພາລະບົດບາດ, ໜ້າທີ່ ແລະ ຄວາມຮັບຜິດຊອບ ຂອງຕົນ ໃຫ້ສຳເລັດຜົນ ຕາມທີ່ໄດ້ສະ ເໜີລາຍງານ ແລະ ຕາມທີ່ ສະພາແຫ່ງຊາດ ໄດ້ອອກມະຕິຮັບຮອງ ໃນກອງປະຊຸມສະໄໝສາມັນ ເທື່ອທີ 6 ຂອງສະພາແຫ່ງ ຊາດ ຊຸດທີ VIII, ຈະບໍ່ສະເໜີດັດແກ້ແຜນ ແລະ ຕົວເລກຄາດໝາຍ ຂອງແຜນພັດທະນາເສດຖະກິດ-ສັງຄົມ ແລະ ແຜນ ງົບປະມານແຫ່ງລັດ, ແຕ່ຈະສະເໜີ ໃຫ້ສະພາແຫ່ງຊາດ ພິຈາລະນາ ບາງບັນຫາ ດັ່ງນີ້:

ອີງໃສ່ການສະຫຼຸບຜົນການຈັດຕັ້ງປະຕິບັດແຜນງົບປະມານແຫ່ງລັດ ປະຈຳປີ 2018 ໃນຂອບເຂດທົ່ວປະເທດ ເຫັນ ວ່າບັນດາທ້ອງຖິ່ນ ສາມາດປະຕິບັດລາຍຮັບໄດ້ເກີນແຜນ ຈຳນວນ **144 ຕື້ກີບ** (ຕາມອັດຕາສ່ວນ 60%), ຊຶ່ງອີງຕາມ ມາດຕາ 49 ຂອງກົດໝາຍວ່າດ້ວຍງົບປະມານແຫ່ງລັດ ແລະ ຄຳແນະນຳການຈັດຕັ້ງປະຕິບັດແຜນງົບປະມານແຫ່ງລັດ ແມ່ນ ອະນຸຍາດໃຫ້ທ້ອງຖິ່ນ ສາມາດນຳໃຊ້ໄດ້ ເພື່ອພັດທະນາທ້ອງຖິ່ນຕົນ ໂດຍເອົາເຂົ້າໃນແຜນລາຍຈ່າຍງົບປະມານແຫ່ງລັດ ໃນ ປີຖັດໄປ (ໃນປີ 2019). ສ່ວນແຫຼ່ງທຶນ ຈຳນວນ 144 ຕື້ກີບ ແມ່ນຈະຍົກຍອດຈາກປີ 2018 ມາເປັນແຫຼ່ງດຸນດ່ຽງ ງົບປະມານເພີ່ມໃນປີ 2019, ຍ້ອນໃນປີຜ່ານມາ ແມ່ນໄດ້ບັນທຶກຕົວເລກດັ່ງກ່າວ ເຂົ້າເປັນລາຍຮັບງົບປະມານແລ້ວ.

ນອກນັ້ນ ໃນໄລຍະການຈັດຕັ້ງປະຕິບັດແຜນງົບປະມານ ປະຈຳປີ 2019 ເຫັນວ່າຍັງມີລາຍຈ່າຍບັງໄພພິບັດຂອງ ແຂວງອັດຕະປື ທີ່ມີແຫຼ່ງທຶນຈາກການປະກອບສ່ວນຂອງສັງຄົມຮອງຮັບແລ້ວ ປະມານ **197 ຕື້ກີບ**, ຊຶ່ງວຽກງານດັ່ງກ່າວ ເປັນວຽກຮີບດ່ວນ ແລະ ມີຄວາມຈຳເປັນ ທີ່ຍັງບໍ່ນອນໃນແຜນງົບປະມານ ປະຈຳປີ 2019.

ສະນັ້ນ, ອີງໃສ່ມາດຕາ 59 ຂອງກົດໝາຍວ່າດ້ວຍງົບປະມານແຫ່ງລັດ ເຫັນວ່າມີຄວາມຈຳເປັນທີ່ຈະຕ້ອງໄດ້ ນຳສະ ເໜີຕໍ່ກອງປະຊຸມສະພາແຫ່ງຊາດ ພິຈາລະນາດັດແກ້ແຜນງົບປະມານແຫ່ງລັດ ປະຈຳປີ 2019, ເນື່ອງຈາກຕົວເລກດັ່ງກ່າວ ແມ່ນຈະກະທົບຕໍ່ເພດານແຜນງົບປະມານແຫ່ງລັດ ທີ່ສະພາແຫ່ງຊາດ ໄດ້ຮັບຮອງກ່ອນແລ້ວ, ດັ່ງລະອຽດ ລຸ່ມນີ້:

- 1) ດັດແກ້ແຜນດຸນດ່ຽງເພີ່ມ **144,4 ຕື້ກີບ** ຈາກເງິນເກີນແຜນຂອງທ້ອງຖິ່ນ, ເຮັດໃຫ້ການດຸນດ່ຽງງົບປະມານ ເພີ່ມຂຶ້ນຈາກ 7.088,7 ຕື້ກີບ ມາເປັນ **7.233,2 ຕື້ກີບ**.
- 2) ດັດແກ້ແຜນລາຍຮັບເພີ່ມ **197 ຕື້ກີບ** ຈາກການປະກອບສ່ວນຂອງສັງຄົມ ເພື່ອຊ່ວຍແກ້ໄຂໄພພິບັດນ້ຳຖ້ວມແຂວງອັດຕະປື, ເຮັດໃຫ້ລາຍຮັບທັງໝົດເພີ່ມຂຶ້ນ ຈາກ 26.305,2 ຕື້ກີບ ມາເປັນ **26.502,2 ຕື້ກີບ**;
- 3) ດັດແກ້ແຜນລາຍຈ່າຍເພີ່ມ **341,4 ຕື້ກີບ**, ໃນນີ້: ມາຈາກລາຍຈ່າຍໄພພິບັດ 197 ຕື້ກີບ ແລະ ລາຍຈ່າຍເງິນເກີນແຜນ 144,4 ຕື້ກີບ, ເຮັດໃຫ້ລາຍຈ່າຍທັງໝົດ ເພີ່ມຂຶ້ນຈາກ 33.394 ຕື້ກີບ ມາເປັນ **33.735,5 ຕື້ກີບ**;

ບັນດາຂໍ້ມູນທີ່ສະເໜີຂໍ້ດັດແກ້ຂ້າງເທິງນີ້, ຍັງເປັນຕົວເລກທີ່ສັງລວມເບື້ອງຕົ້ນ, ເຊິ່ງປະຈຸບັນ ບັນດາຂະແໜງການ ແລະ ທ້ອງຖິ່ນ ກຳລັງກະກຽມສະເໜີຂໍ້ດັດແກ້ເພີ່ມ ເປັນຕົ້ນ ບ້ວງຈົດຮັບ-ຈົດຈ່າຍວິຊາການ, ບ້ວງເງິນກອງທຶນປະກັນສຸຂະພາບ ແຫ່ງຊາດ ແລະ ອື່ນໆ. ເນື່ອງຈາກວ່າ ມາດຕາ 59 ຂອງກົດໝາຍວ່າດ້ວຍງົບປະມານ ແຫ່ງລັດ ກ່ຽວກັບການດັດແກ້ແຜນ ງົບປະມານປະຈຳປີ ໄດ້ກຳນົດໄວ້ວ່າ ຕ້ອງໄດ້ປະຕິບັດ ຄືກັບ ຂັ້ນຕອນການພິຈາລະນາຮັບຮອງເອົາແຜນງົບປະມານ ປະຈຳປີ ເຊິ່ງຈະຮັບຮອງໃນກອງປະຊຸມສະໄໝສາມັນ ຂອງສະພາແຫ່ງຊາດ ສະໄໝໜ້າ ໃນທ້າຍເດືອນຕຸລາ ຫາ ເດືອນພະຈິກ. ແຕ່ ເພື່ອເຮັດໃຫ້ກົນໄກການຈັດຕັ້ງປະຕິບັດມີຄວາມຄ່ອງຕົວ ບົນພື້ນຖານຫຼັກການລວມສູນທຸກແຫຼ່ງລາຍຮັບ-ລາຍຈ່າຍເຂົ້າ ງົບປະມານແຫ່ງລັດ, ຈຶ່ງຮຽນສະເໜີຕໍ່ສະພາແຫ່ງຊາດ ເພື່ອພິຈາລະນາອະນຸມັດດ້ານຫຼັກການ ໃຫ້ລັດຖະບານ ສາມາດຈັດຕັ້ງ ປະຕິບັດໄປກ່ອນ, ແລ້ວສືບຕໍ່ສັງລວມເປັນອັນລະອຽດນຳສະ ເໜີຕໍ່ ກອງປະຊຸມຄະນະປະຈຳສະພາແຫ່ງຊາດ ໃນເດືອນ 7 ຫຼື ເດືອນ 8/2019 ພິຈາລະນາຕົກລົງ ແລ້ວຈຶ່ງນຳສະເໜີຕໍ່ກອງປະຊຸມສະພາແຫ່ງຊາດ ໃນເດືອນຕຸລາ ຫາ ເດືອນພະຈິກ ພິຈາລະນາຮັບຮອງ ການດັດແກ້ແຜນງົບປະມານແຫ່ງລັດ ປະຈຳປີ ຕາມກົດໝາຍກຳນົດ.

ພ້ອມກັນນີ້, ກໍສະເໜີສະພາແຫ່ງຊາດ ກໍຄືບັນດາ ສະມາຊິກສະພາ ຊ່ວຍລັດຖະບານ ໃນກາຊຸກຍູ້, ຕິດຕາມ ແລະ ກວດກາການປະຕິບັດແຜນພັດທະນາເສດຖະກິດ-ສັງຄົມ ແລະ ແຜນງົບປະມານ ຂອງທ້ອງຖິ່ນ ໃຫ້ບັນລຸຕາມຄາດໝາຍ.

ທັງໝົດນີ້ ແມ່ນການລາຍງານ ໂດຍສັງເຂບ ກ່ຽວກັບການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ ແຫ່ງຊາດ ແລະ ແຜນງົບປະມານ ແຫ່ງລັດ 4 ເດືອນ, ຄາດຄະເນ 6 ເດືອນຕົ້ນປີ ແລະ ທິດທາງແຜນການໃນ 6 ເດືອນທ້າຍປີ 2019. ຖ້າຫາກຍັງມີບັນຫາໃດ ທີ່ສະມາຊິກສະພາ ກໍຄື ປະຊາຊົນ ມີຄວາມສົນໃຈສະເພາະຕື່ມອີກ ຂ້າພະເຈົ້າ ແລະ ສະມາຊິກ ລັດຖະບານ ກໍຄືລັດຖະມົນຕີທີ່ກ່ຽວຂ້ອງ ກໍຈະມາຊີ້ແຈງ-ອະທິບາຍ ຫລື ຕອບຄຳຊັກຖາມຕໍ່ກອງປະຊຸມຕື່ມອີກ ຄືດັ່ງທີ່ເຄີຍ ປະຕິບັດໃນຜ່ານມາ.

ຂໍຖືໂອກາດອັນມີຄວາມໝາຍນີ້, ຂ້າພະເຈົ້າ ຂໍສະເໜີ ມາຍັງບັນດາທ່ານ ສະມາຊິກສະພາແຫ່ງຊາດ ຄືນຄວ້າ ພິຈາລະນາ ແລະ ກ້າວໄປເຖິງການຮັບຮອງເອົາ ບົດລາຍງານນີ້ ເພື່ອເປັນບ່ອນອີງໃຫ້ລັດຖະບານ ນຳໄປຈັດຕັ້ງປະຕິບັດ ໃຫ້ມີຜົນສຳເລັດ.

ສຸດທ້າຍນີ້ ຂໍອວຍພອນໃຫ້ຄະນະປະທານ, ການນຳພັກ ແລະ ລັດ, ບັນດາທ່ານສະມາຊິກສະພາແຫ່ງຊາດ ແລະ ແຂກຜູ້ມີກຽດ ທຸກທ່ານ ຈຶ່ງມີສຸຂະພາບເຂັ້ມແຂງ, ມີຜົນສຳເລັດໃນການປະຕິບັດໜ້າທີ່ ວຽກງານຂອງຕົນ.

ອວຍພອນໃຫ້ກອງປະຊຸມສະໄໝສາມັນ ເທື່ອທີ່ 7 ຂອງສະພາແຫ່ງຊາດ ຊຸດທີ VIII ຄັ້ງນີ້ ຈຶ່ງປະສົບຜົນສຳເລັດ ຢ່າງ ຈົບງາມ. ມາຮອດນີ້ ການລາຍງານ ຂອງຂ້າພະເຈົ້າ ແມ່ນໝົດພຽງເທົ່ານີ້.

**ຂໍອອບໃຈ**